

تعلیم اور جدید تہذیبی چیلنج

ڈاکٹر خالد علوی

www.KitaboSunnat.com

دعوة اکیڈمی بین الاقوامی اسلامی یونیورسٹی





معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مَجْلِسُ التَّحْقِيقِ الْإِسْلَامِيِّ کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 www.KitaboSunnat.com

تعلیم اور جدید تہذیبی چیلنج

ڈاکٹر خالد علوی

www.KitaboSunnat.com



دعوت اکبری

بین الاقوامی اسلامی یونیورسٹی
پوسٹ بکس نمبر ۵۳۸ اسلام آباد

(جملہ حقوق بحق مصنف محفوظ ہیں)

نام کتاب	:	تعلیم اور جدید تہذیبی چیلنج
مصنف	:	ڈاکٹر خالد علوی
نظر ثانی	:	محمد شاہد رفیع
نگران طباعت	:	حیران خٹک
سرورق	:	سید متین الرحمن
کمپوزنگ	:	محمد ظفر
طابع	:	ادارہ تحقیقات اسلامی پریس اسلام آباد
اشاعت	:	۲۰۰۵ء
تعداد	:	۲۰۰۰
قیمت	:	۲۰/- روپے

ناشر

دعوتہ الکیڈمی، بین الاقوامی اسلامی یونیورسٹی اسلام آباد

فہرست مضامین

نمبر شمار	صفحہ نمبر
۱۔	پیش لفظ ۵
۲۔	تعلیم اور جدید تہذیبی چیلنج ۷
۳۔	محفوظ کتاب ۱۵
۴۔	رسول اکرمؐ کی ذات ۱۵
۵۔	اسلام ایک ہمہ گیر رہنمائی ۱۵
۶۔	مستقل اقدار ۱۶
۷۔	تہذیب جدید ۱۷
۸۔	فکری اساس ۱۸
۹۔	عملی پروگرام ۲۳
۱۰۔	عالم گیریت ۲۴
۱۱۔	میڈیا ۳۰
۱۲۔	تعلیم ۳۰
۱۳۔	چیلنج کی نوعیت ۳۴
۱۴۔	ہمارا طرز عمل ۳۵

۳۶	داخلی استحکام	۱۵۔
۳۷	نظام تعلیم کی بچہتی	۱۶۔
۳۷	ذریعہ تعلیم	۱۷۔
۳۸	یکساں قومی نصاب تعلیم	۱۸۔
۴۰	عمرانی علوم کی تنقیدی تدریس	۱۹۔
۴۱	ملی تشخص	۲۰۔
۴۲	مغربی تہذیب کا تنقیدی جائزہ	۲۱۔
۴۳	حواشی	۲۲۔
۴۶	مآخذ و مصادر	۲۳۔

بسم اللہ الرحمن الرحیم

پیش لفظ

یہ تحریر بنیادی طور پر ایک تقریر ہے جو تنظیم اساتذہ پاکستان کی سالانہ کانفرنس منعقدہ پنجاب یونیورسٹی میں کی گئی۔ مولف کی کم علمی کے باوجود اسے پسند کیا گیا۔ اسے مرتب کیا گیا تو ملک کے کئی علمی مجلات نے اسے شائع کیا۔ بعض احباب کی حوصلہ افزائی سے اس کو کتابی صورت میں پیش کیا جا رہا ہے تاکہ مستقل حوالے کا ذریعہ رہے۔ امید ہے کہ قارئین اسے پسند کریں گے۔

مسلمان معاشرے اس وقت جس تہذیبی چیلنج کا سامنا کر رہے ہیں وہ اپنی مثال آپ ہے۔ متشدد کفر (Militant Kufr) نے ہمہ پہلو یلغار کر رکھی ہے۔ تہذیبی تصادم (Clash of civilizations) کا تصور تو مغرب کو بھرپور حملے پر اکسانے کا حربہ تھا۔ اسلامی تہذیب اصولی و فکری طور پر مضبوط اور روحانی و اخلاقی اعتبار سے مستحکم ہے لیکن مادی و عسکری اور سائنسی و معاشی لحاظ سے کمزور ہے اس لیے یہ تصادم نہیں بلکہ جارحانہ اقدام ہے Preemptive Action ہے۔ مسلمانوں کی اصل قوت ان کا عقیدہ اور اخلاقی طاقت ہے۔ اسے مستحکم رکھ کر مادی و سائنسی اور عسکری و دفاعی میدانوں میں برتری حاصل کرنے کی ضرورت ہے۔ اس

تہذیبی حملے کا اور اک اور اس کا دفاع اصل مسئلہ ہے۔ لیکن اس اور اک کے لیے تعلیمی شعور کی ضرورت ہے جس کا حصول اسی وقت ممکن ہے جب ہماری درس گاہیں اور ہمارے ذرائع ابلاغ اس کار خیر میں بڑھ چڑھ کر حصہ لیں۔ بد قسمتی سے یہ دونوں میدان مخالف اسلام قوتوں کے قبضے میں ہیں اور وہ اسے مغرب زدگی اور اسلام بیزاری کے لیے کامیابی سے استعمال کر رہے ہیں۔ ان کے اثرات کو ملاحظہ کیا جاسکتا ہے۔

یہ پسند سطور اس اور اک کو عام کرنے کے لیے لکھی گئی ہیں تاکہ اہل علم و دانش اور اصحاب قوت و اختیار میں سے شاید کوئی اسے درخور اعتنا سمجھے اور کوئی منصوبہ بندی ہو سکے جس سے ہماری اگلی نسلوں کو مغربی تہذیب کی کشمالی میں پگھلنے سے بچایا جاسکے۔ یہ حقیر کی کوشش اس احساس زیاں کا نتیجہ ہے جو کم علمی و کم فہمی کے باوجود قلب و دماغ میں موجود ہے اور کچھ کرنے کی ترغیب و تحریک کا باعث ہے۔ اگر اس تحریر سے کسی ایک تنفس میں بھی صورت حال کی سنگینی کا احساس پیدا ہو جائے تو مولف کو یہ اطمینان ہوگا کہ اس کی سعی رائیگاں نہیں گئی۔ واللہ الموفق و هو یهدی السبیل۔

ڈاکٹر خالد علوی
ڈائریکٹر جنرل
دعوتِ اکیڈمی

تعلیم اور جدید تہذیبی چیلنج

تعلیم حیات انسانی کا وہ تجربہ ہے جس پر اس کے وجود اور بقاء کا انحصار ہے۔ تعلیم ہی وہ عمل ہے جو حیات انسانی کے قافلے کو رواں دواں رکھے ہوئے ہے۔ تعلیم ہی کے ذریعہ سے ایک نسل کے تجربات دوسری نسل تک پہنچتے ہیں اور تعلیم ہی وہ اساس ہے جس پر حیات انسانی کی عمارت قائم ہے۔ اگر غور کریں تو تعلیم ایک Process ہے جس کے ذریعہ سے ابلاغ علم ہوتا ہے۔ اس نقطہ نظر سے دیکھا جائے تو واضح ہوگا کہ اصل چیز وہ ہے جس کا ابلاغ ہو رہا ہے۔ ماہرین تعلیم نے بلاشبہ طرق ابلاغ اور مقاصد تعلیم پر دلنشین بحثیں کی ہیں جو نظام تعلیم کے سلسلے میں بے حد اہم ہیں۔ ہمارے منتظمین تعلیم نے نظام تعلیم کے استحکام طلبہ کے نظم و ضبط اساتذہ کی دلجمعی اور درسگاہوں کے ماحول کی سکون بخشش پر بہت غور و خوض کیا ہے اور اس کے لیے عمدہ خیالات کا اظہار کیا ہے لیکن اس سارے نظام میں جس نقطہ کو مرکزی حیثیت حاصل ہے وہ علم کی نوعیت ہے۔ علم کی وسعت نے اسے اتنی شاخوں میں تقسیم کر دیا ہے اور اس کے اتنے پہلو منکشف ہوئے ہیں کہ علم کی حقیقی نوعیت اس تفصیل میں گم ہو گئی ہے۔ علم دراصل کسی تہذیب کی اساس ہوتا ہے اور اس کی نوعیت کے تعین پر کسی تہذیب کا تعین ہوتا ہے اور تشخص قائم ہوتا ہے۔ یہ مناسب معلوم ہوتا ہے کہ ہم تہذیبی

چیلنج پر بات کرنے سے پہلے علم کی نوعیت و حیثیت پر بات کر لیں تاکہ ہمیں چیلنج کا ادراک ہو سکے۔

علم کی نوعیت کے بارے میں اچھی بحث جس تک ہماری آسان رسائی ہے وہ علامہ اقبالؒ کا پہلا خطبہ ہے جس میں انہوں نے علم پر اسلام اور فلسفہ دونوں نقطہ ہائے نظر سے گفتگو کی ہے اس میں کائنات اور غزالیؒ، معتزلہ اور اشاعرہ اور ابن رشد وغیرہ کا تنقیدی جائزہ شامل ہے۔ اقبال علم کی تعریف کرتے ہوئے کہتے ہیں: ”علم عبارت ہے ادراک بالحواس سے جس میں ہم اپنی عقل (یعنی فکر و استدلال اور تفصیلات و جزئیات میں نظم و ترتیب) کی مدد سے اور زیادہ وسعت پیدا کر لیتے ہیں“ (۱) اسلامی نقطہ نظر سے علم کا تعلق حقیقتِ مطلقہ کے ادراک کے علاوہ عالم محسوسات کی معرفت اور انسانی ذات کی بصیرت سے بھی ہے۔ اس روشنی میں دیکھا جائے تو اسلام کے تہذیبی تجربے میں محسوسات کو مابعد الطبیعات کے ساتھ رکھ کر دیکھا گیا۔ اقبال مسیحیت اور اسلام کے رویوں کے فرق کو بیان کرتے ہوئے کہتے ہیں:

”ہمارے داخل کے حیاتیاتی اور خارج کے ریاضیاتی توازن کا نازک فرق ہے۔ جس سے مسیحیت متاثر ہوئی لیکن جس سے اسلام نے منہ نہیں موڑا کیونکہ وہ اس پر غالب آنا چاہتا ہے۔ لہذا یہ ایک بنیادی نسبت کو ایک خاص نقطہ نظر سے دیکھنے کا اصولی فرق ہے جس کے ماتحت ان دو عظیم الشان مذاہب نے اس مسئلے میں کہ انسان کی پیدائش جس ماحول میں ہوئی اس میں اس کا طرز عمل کیا ہونا چاہیے، الگ الگ روش اختیار کی۔ دونوں کا مطالبہ ہے کہ ہم اس روحانیت کا اثبات کریں جو ہماری ذات کے اندر موجود ہے۔ اختلاف ہے تو اتنا کہ اسلام نے عینی اور واقعی یا حقیقت اور

مجاز کے اتصال کا اعتراف کرتے ہوئے دنیائے مادیت کو رو نہیں کیا بلکہ بلکہ کہتے ہوئے اس کی تسخیر و تصرف کا راستہ دکھلایا تا کہ ہم اپنی زندگی کا نظم و انضباط و اقیقت کی اساس پر کریں۔ (۲)

کسی بھی تہذیب کے لیے ضروری ہے کہ وہ اپنے تمدنی مظاہر کی اساسیات متعین کرے کہ انہی اساسیات پر عملی نظام کا وہ سارا ڈھانچہ استوار ہوتا ہے جو فرد سے لے کر معاشرے تک اور خاندان سے لے کر ریاست تک کی ساری تفصیلات کی نمائندگی کرتا ہے۔ اقبال کہتے ہیں کہ یہ عالم جس میں ہم رہتے ہیں اس کی نوعیت کیا ہے اور ترکیب کیا ہے؟ کیا اس کی ساخت میں کوئی دوامی عنصر موجود ہے؟ ہمیں اس سے کیا تعلق ہے اور ہمارا اس میں مقام کیا ہے؟ باعتبار اس مقام کے ہمارا طرز عمل کیا ہونا چاہیے؟ یہ سوالات ہیں جو مذہب فلسفہ اور اعلیٰ شاعری میں مشترک ہیں لیکن شاعرانہ واردات سے جو علم حاصل ہوتا ہے انفرادی ہوتا ہے۔ یعنی اس شخص سے مختص جس پر یہ واردات طاری ہوں۔ وہ تمثیلی ہوگا اور مبہم اور غیر قطعی۔ جبکہ مذہب کے مدارج عالیہ شاعری سے بلند تر ہیں وہ فرد سے جماعت کی طرف بڑھتا اور حقیقت مطلقہ کے بارے میں ایک ایسی روش اختیار کرتا ہے جو حدود انسانی سے فکراتی اور اس کے دعاوی کو وسعت دیتی ہے، وہ ہمیں توقع دلاتا ہے کہ ذات مطلق کا بلا واسطہ لقاء ممکن ہے۔ (۳)

اسلامی تہذیب کی اساس اگرچہ ایمان ہے لیکن وہ تعقل سے صرف نظر نہیں کرتی۔ اسلامی تہذیب نے محسوسات کا ادراک کیا ہے اور اس کی حقیقت کو تسلیم کیا ہے لیکن اسے مابعد الطبیعات سے منسلک کیا ہے۔ انسان اور کائنات کے بارے میں

اسلامی تہذیب کا اساسی نقطہ یہ ہے کہ ان دونوں کی تخلیق میں ایک مقصدیت پائی جاتی ہے۔ اسلامی نقطہ نظر سے انسان کا وجود بے مقصد ہے اور نہ کائنات کی تخلیق و تنظیم بے سبب۔ انسان کے بارے میں قرآن کا اعلان ہے۔

أَفَحَسِبْتُمْ أَنَّمَا خَلَقْنَاكُمْ عَبَثًا وَأَنَّكُمْ إِلَيْنَا لَا تُرْجَعُونَ ۝
فَتَعْلَى اللَّهُ الْمَلِكُ الْحَقُّ. لَا إِلَهَ إِلَّا هُوَ. رَبُّ الْعَرْشِ
الْكَرِيمِ۔ (۴)

کیا تم نے یہ سمجھ رکھا تھا کہ ہم نے تمہیں فضول ہی پیدا کیا ہے اور تمہیں ہماری طرف کبھی پلٹنا ہی نہیں ہے۔ پس بالا و برتر ہے اللہ بادشاہ حقیقی۔ کوئی اس کے سوا معبود نہیں مالک ہے عرش بزرگ کا۔

أَيَحْسَبُ الْإِنْسَانُ أَنْ يُتْرَكَ سُدًى (۵)

کیا انسان خیال کرتا ہے کہ یونہی چھوڑ دیا جائے گا۔

کائنات کے بارے میں قرآن کہتا ہے۔

وَمَا خَلَقْنَا السَّمَوَاتِ وَالْأَرْضَ وَمَا بَيْنَهُمَا لَعِبِينَ ۝
خَلَقْنَاهُمَا إِلَّا بِالْحَقِّ وَلَكِنَّ أَكْثَرَهُمْ لَا يَعْلَمُونَ۔ (۶)

اور ہم نے آسمانوں اور زمین کو اور جو کچھ ان میں ہے ان کو کھیلنے ہوئے نہیں بنایا۔ ان کو ہم نے تدبیر سے پیدا کیا ہے لیکن اکثر لوگ نہیں جانتے۔

قرآن کائنات کی وسعت، اس کی تخلیق و آفرینش کے مناظر اور تغیر و تبدل کے آثار کی طرف توجہ دلاتے ہوئے کہتا ہے:

إِنَّ فِي خَلْقِ السَّمَوَاتِ وَالْأَرْضِ وَاجْتِلَافِ اللَّيْلِ
وَالنَّهَارِ لَآيَاتٍ لِّأُولِي الْأَلْبَابِ ۝ الَّذِينَ يَذْكُرُونَ اللَّهَ
قِيَمًا وَقُعُودًا وَعَلَىٰ جُنُوبِهِمْ وَيَتَفَكَّرُونَ فِي خَلْقِ
السَّمَوَاتِ وَالْأَرْضِ رَبَّنَا مَا خَلَقْتَ هَذَا بَاطِلًا
سُبْحَنَكَ فَقِنَا عَذَابَ النَّارِ۔ (۷)

ہم تک آسمانوں اور زمین کی پیدائش اور رات اور دن کے بدل
بدل کر آنے جانے میں عقل والوں کے لیے نشانیاں ہیں جو
کھڑے اور بیٹھے اور لیٹے (ہر حال میں) اللہ کو یاد کرتے اور
آسمان اور زمین کی پیدائش میں غور کرتے (اور کہتے): ہیں اے
ہمارے پروردگار تو نے اس کو بے فائدہ نہیں پیدا کیا۔ تو پاک
ہے تو ہمیں دوزخ کے عذاب سے بچائیو۔

قرآن کے مطابق اس کائنات میں وسعت کی گنجائش ہے۔ ارشاد:

خداوندی ہے: www.KitaboSunnat.com

وَيَزِيدُ فِي الْخَلْقِ مَا يَشَاءُ۔ (۸)

وہ اپنی مخلوق میں جو چاہتا ہے بڑھاتا ہے۔

اگرچہ اس آیت کا تعلق فرشتوں کی تخلیق سے ہے لیکن اسے عمومی مفہوم میں
کائنات کی وسعت پذیر تخلیق پر منطبق کیا جاسکتا ہے۔ اقبال نے غالباً اسی کے پیش نظر
اس آیت سے استدلال کرتے ہوئے کہا ہے:

”یہ کوئی جامد کائنات نہیں نہ ایک ایسا مصنوع ہے جس کی تکمیل ختم ہو چکی

اور جو بے حرکت اور ناقابل تغیر و تبدل ہے۔ برعکس اس کے معلوم ہوتا ہے اس کے باطن میں ایک نئی آفرینش کا خواب پوشیدہ ہے۔ (۹)

أَوَلَمْ يَرَوْا كَيْفَ يُبْدِئُ اللَّهُ الْخَلْقَ ثُمَّ يُعِيدُهُ. إِنَّ ذَلِكَ عَلَى اللَّهِ يَسِيرٌ ۝ قُلْ سِيرُوا فِي الْأَرْضِ فَانظُرُوا كَيْفَ بَدَأَ الْخَلْقَ ثُمَّ اللَّهُ يُنشِئُ النَّشْأَةَ الْآخِرَةَ (۱۰)

کیا انہوں نے نہیں دیکھا کہ اللہ کس طرح خلقت پہلی بار پیدا کرتا اور پھر (کس طرح) بار بار پیدا کرتا رہتا ہے۔ یہ اللہ کے لیے آسان ہے۔ کہہ دو کہ زمین پہ چلو پھر دو اور دیکھو کہ اس نے کس طرح خلقت کو پہلی دفعہ پیدا کیا اور پھر اللہ ہی پچھلی پیدائش پیدا کرے گا۔ بے شک اللہ ہر چیز پر قادر ہے۔

دراصل کائنات کا یہ پراسرار ہتزاز اور تحریک، علیٰ ہذا زمانے کی یہ خاموش روانی جس کا احساس ہم انسانوں کو دن اور رات کی گردش میں ہوتا ہے قرآن پاک کے نزدیک اللہ کی بہت بڑی نشانی ہے۔ (۱۱)

يُقَلِّبُ اللَّهُ اللَّيْلَ وَالنَّهَارَ. إِنَّ فِي ذَلِكَ لَعِبْرَةً لِّأُولِي الْأَبْصَارِ۔ (۱۲)

اللہ ہی رات اور دن کو بدلتا رہتا ہے اہل بصارت کے لیے اس میں بڑی عبرت ہے۔

گویا اس کائنات کو اللہ نے ہمارے لیے مسخر کیا ہے۔ ہمارا اس سے تعلق استفادہ کا بھی ہے اور اس کی معرفت سے خالق کائنات کے ساتھ عبودیت کے ربط کا

استحکام بھی ہے۔

اسلامی تہذیب کی ایک بنیادی قدر وحی الہی کی رہنمائی ہے۔ یہ وحی الہی جسے وحی رسالت کہا جاتا ہے یقینی علم کا ذریعہ ہے۔ چونکہ اس کا ماخذ ذات الہی ہے اور مہبط نبی معصوم ہے اسی لیے مابعد الطبیعیات کے دائرے میں اسی کا علم حتمی اور یقینی ہے۔ اسی لیے شریعت کے نقطہ نظر سے وحی کی تعریف ان الفاظ میں کی گئی ہے۔

هو كلام الله المنزل على نبي من الانبياء (۱۳)

یہ اللہ کا وہ کلام ہے جو اس کے انبیاء میں سے کسی نبی پر اترا۔

قرآن مجید میں اللہ تعالیٰ نے وحی کے institution کا ذکر کرتے ہوئے کہا:

إِنَّا أَوْحَيْنَا إِلَيْكَ كَمَا أَوْحَيْنَا إِلَى نُوحٍ وَالنَّبِيِّينَ مِنْ
بَعْدِهِ وَأَوْحَيْنَا إِلَى إِبْرَاهِيمَ وَإِسْمَاعِيلَ وَإِسْحَاقَ
وَيَعْقُوبَ وَالْأَسْبَاطِ وَعِيسَى وَأَيُّوبَ وَيُونُسَ وَهَارُونَ
وَسُلَيْمَانَ وَآدَمَ دَاوُدَ زَبُورًا (۱۴)

اے نبیؐ بے شک ہم نے آپ کے پاس ایسی ہی وحی بھیجی ہے جیسے نوح اور اس کے بعد نبیوں کے پاس بھیجی اور (جیسے) ابراہیمؑ، اسحاقؑ، یعقوبؑ اور انبیاء بنی اسرائیل کے پاس وحی بھیجی اور عیسیٰؑ، ایوبؑ، یونسؑ، ہارون اور سلیمان کے پاس وحی بھیجی اور داؤدؑ، کوہم نے زبور دی۔

مسلم معاشرے کی تہذیبی اقدار میں تین بنیادی امتیازات ہیں:

۱۔ الہی ماخذ و مصدر۔ وحی الہی جس کا مظہر قرآن مجید اور رسول کریمؐ کی ذات ہے۔

۲۔ مستقل اقدار۔ جو ناقابلِ تغیر ہیں۔

۳۔ ہمہ گیر اسلامی و قانونی رہنمائی

شریعت ان اقدار کے تحفظ کا ذریعہ ہے اور شریعت ہی وہ نظام ہے جو فرد کے حقوق کی محافظ اور معاشرے کے اجتماعی نظام کو تحفظ و استحکام فراہم کرنے کی ضمانت ہے۔

وحی پیغمبرانہ تجربہ ہے جو اسلام کی اساس ہے۔ اس کا اظہار قرآن مجید کی صورت میں ایک محفوظ کتاب کی حیثیت سے موجود ہے۔ قرآن شہادت دیتا ہے:

كِتَابٌ اُحْكِمَتْ اٰيٰتُهُ ثُمَّ فُصِّلَتْ مِنْ لَدُنْ حَكِيْمٍ
خَبِيْرٍ (۱۵)

یہ وہ کتاب ہے جس کی آیتیں مستحکم ہیں اور اللہ حکیم و خیر کی طرف سے یہ تفصیل سے بیان کر دی گئیں۔

وَ اِنَّهُ لَتَنْزِيْلُ رَبِّ الْعٰلَمِيْنَ ۝ نَزَلَ بِهٖ الرُّوْحُ الْاَمِيْنُ ۝
عَلٰى قَلْبِكَ لِتَكُوْنَ مِنَ الْمُنْذِرِيْنَ ۝ يَلْسٰنٍ عَرَبِيٍّ
مُّبِيْنٍ وَ اِنَّهُ لَفِي زُبْرِ الْاَوَّلِيْنَ (۱۶)

یہ قرآن پروردگار عالم کا اتارا ہوا ہے۔ اس کو امانت دار فرشتہ لے کر اترا ہے تمہارے دل پر تاکہ تم نصیحت کرنے والوں میں سے ہو۔ یہ فصیح عربی زبان میں ہے اور اس کی خبر پہلے انبیاء کی کتابوں میں موجود ہے۔

محفوظ کتاب

یہ کتاب محفوظ ہے۔ اس میں نزول کے وقت سے لے کر اب تک کوئی کمی بیشی نہیں ہوئی کیونکہ اس کی حفاظت کا ذمہ اللہ تعالیٰ نے لیا ہے۔ وہ فرماتا ہے:

إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ (۱۷)

بلاشبہ یہ (کتاب) نصیحت ہمیں نے اتاری ہے اور ہم ہی اس کے نگہبان ہیں۔

رسول اکرمؐ کی ذات

رسول حکم الہی سے لب کشا ہوتا ہے اور واجب الاتباع ہے۔

وَمَا يَنْطِقُ عَنِ الْهَوَىٰ ۖ إِنْ هُوَ إِلَّا وَحْيٌ يُوحَىٰ (۱۸)

اور وہ نہ خواہش نفس سے منہ سے بات نکالتے ہیں۔ یہ تو حکم خدا ہے جو ان کی طرف بھیجا جاتا ہے۔

اسلام ایک ہمہ گیر رہنمائی

دوسری حقیقت یہ ہے کہ اسلام ایک ہمہ گیر رہنمائی ہے۔ یہ زندگی کے تمام پہلوؤں کے بارے میں ہدایت مہیا کرتا ہے۔ ایک مکمل دین ہے۔ قرآن کا بیان ہے:

الْيَوْمَ اكْمَلْتُ لَكُمْ دِينَكُمْ وَاتَّمَمْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ دِينًا (۱۹)

آج ہم نے تمہارے لیے تمہارا دین کامل کر دیا اور اپنی نعمتیں تم پر پوری کر دیں اور تمہارے لیے اسلام کو دین کے طور پر پسند کیا۔

مستقل اقدار

تیسری حقیقت یہ ہے کہ اسلام مستقل اقدار کا ایک تصور دیتا ہے۔ اسلامی تہذیب میں ایسی مستقل اقدار کا نظام موجود ہے جو حالات و زمانہ کے مطابق تبدیل نہیں ہوتیں بلکہ قائم رہتی ہیں۔ یہ مستقل اقدار اسلامی تہذیب کی پہچان ہیں۔ جیسے حلال و حرام، نیکی و بدی (بر و اثم) حیا و بے شرمی یا کبازی و بدکرداری، صدق و کذب، عدل و ظلم، غفور و رگدراور صبر و استقامت وغیرہ مثلاً حیا ہی کو لیجیے یہ قدر صرف اسلامی تہذیب کی خصوصیت ہے۔ حضور اکرم کا ارشاد ہے:

لِكُلِّ دِينٍ خُلُقٌ وَ خُلُقُ الْإِسْلَامِ الْحَيَاءُ (۲۰)

ہر دین کا ایک خاص خلق ہوتا ہے اور اسلام کا خاص خلق حیا ہے۔
آپ سے منقول ہے:

الْحَيَاءُ لَا يَأْتِي إِلَّا بِخَيْرٍ (۲۱)

حیا سے صرف بھلائی ہی پہنچتی ہے۔

شریعت اسلامیہ نے ان اقدار کی حفاظت کی ہے اور اسلامی تہذیب ان اقدار کی وجہ سے ایک ممتاز تہذیب ہے جو اپنے الہامی تشخص کے باعث تمام دوسری تہذیبوں سے منفرد ہے۔ مسلمانوں کا نظام تعلیم ان قدروں پر مبنی ہونا چاہیے۔ اسلامی تہذیب اپنی اساسی اقدار اور تمدنی مظاہر کے لحاظ سے حیات کی وحدت کا تصور پیش کرتی ہے۔ اس میں کسی سطح پر بھی ثنویت (Dualism) قابل قبول نہیں۔ وحدت کا یہ تصور فرد سے لے کر اجتماع تک اور انسان سے لے کر کائنات تک ہر شے میں جاری

وساری ہے۔ یہ تصور اسلامی تہذیب کی جان اور اس کی پہچان ہے۔ اسے قربان کر دینا تہذیب کو قربان کرنا ہوگا۔

تہذیب جدید

تہذیب جدید مغرب کے تہذیبی تجربے کا تسلسل ہے۔ مغربی تہذیب کے مورخ بتاتے ہیں کہ اس تہذیب کے چار عناصر ہیں۔ یونانی فلسفہ رومی قانون و سیاست، عیسائی مذہب اور یورپین قبائل کے رسوم و رواجات (Pagan customs and rituals) یونان اور روم دونوں اپنی حقیقت میں مشترک نہ کچھ پر مبنی معاشرے تھے۔ رومی معاشرہ بنیادی طور پر ایک مادہ پرست معاشرہ تھا اور رومی سلطنت اس تصور پر مبنی تھی کہ فتوحات کے ذریعہ سے دوسری قوموں کا استحصال کر کے مادر وطن کی خوشحالی کا اہتمام کیا جائے۔ (۲۲) زندگی کا تعیش ہی مقصود تھا اور کوئی مابعد الطبیعیاتی تصور نہیں کام کر رہا تھا۔ جدید مغرب بھی معاشی اور قومی تقاضوں سے آگے کوئی تصور نہیں رکھتا۔ مغرب کا حقیقی فلسفہ حیات طاقت برائے طاقت کا حصول ہے۔ جو اس نے رومی تہذیب سے ورثے میں حاصل کیا ہے۔ (۲۳)

یونانیوں کے ہاں مابعد الطبیعیات کا شعور نہ تھا۔ مغربی فکر میں افلاطون اور ارسطو کا اثر غالب ہے لیکن دونوں حقیقت کبریٰ کے شعور سے محروم تھے۔ افلاطون اپنے مکاشفات میں الجھ کے رہ گیا۔ اور ارسطو عقل کلی (intellect) اور عقل جزوی (Reason) کے درمیان واضح امتیاز نہ کر سکا۔ ان کے ہاں انسانی معاشرہ کو مرکزی حیثیت حاصل تھی۔ فرد کی روحانی تربیت اور اس کا نشو و نما، کبھی ان کی توجہ کا مرکز

نہیں رہے تھے۔ وہ روح کی حقیقت سے بھی ناواقف تھے ان کی ساری بحش نفس سے متعلق تھیں۔ چونکہ ان کی توجہ کا مرکز انسان تھا اس لیے جدید مغربی تہذیب میں انسان پرستی (Humanism) کا تصور وہیں سے آیا۔ جدید تہذیب کی عقلیت پرستی کی ساری تحریکیں یونانی خمیر سے اٹھی ہیں۔

عیسائیت نے روحانیت اور مابعد الطبیعیات کے عناصر متعارف کرائے لیکن مسیحی علم کلام یونانی فلسفہ کی تاثیر سے ایک ناقابل وضاحت عقیدہ تثلیث کی الجھن کا شکار ہو گیا۔ پھر روح اور مادہ کی ثنویت کا تصور اتنا پختہ ہوا کہ لادین جدید تہذیب بھی اس کے اثر سے نہیں بچ سکی۔ کلیسائی نظام چونکہ ریاست کی طرز پر استوار ہوا تھا اس لیے وہ تمام خرابیاں اس میں درآئیں جو ریاست کے ادارہ میں عموماً پائی جاتی ہیں۔

یورپین قبائل کے مقامی رسم و رواج خالصتاً قومی اور توہماتی تھے جو مغرب کے معاشرتی مظاہر میں خصوصی اہمیت کے حامل ہیں۔ ان میں کسی اعلیٰ اخلاقی قدر کی تلاش کی لا حاصل ہے۔ مظاہر فطرت کی پرستش اور شیطانی قوتوں سے توسل ان کے باں رائج تھا۔ موجودہ مغربی معاشرے میں بہت سی رسموں، میلوں اور تقریبات کا تعلق انہی جاہلی تصورات سے ہے۔

فکری اساس

یہ ہے وہ پس منظر جس میں مغرب کی جدید تہذیب نے نشوونما پایا ہے۔ اس کے نشوونما پر اور بھی کئی اثرات ہیں لیکن مغربی اخلاق اور زندگی کے بارے میں جدید تہذیبی رویہ کوری تہذیب میں دیکھا جاسکتا ہے۔ چونکہ رومی معاشرہ افادیت پسند اور

مذہب مخالف تھا اس لیے جدید مغربی معاشرے کی اٹھان میں ان رویوں کا بڑا دخل ہے۔ عیسائیت کی روحانیت اور (Transcendental Ethics) کی تاثیر سطحی ہے اور صرف ایک محدود طبقہ پر یہ اثر قائم رہا۔ محمد اسد کے الفاظ میں یہ اثر اس طرح بیان کیا جاسکتا ہے:

As we do not know anything definite that is, by means of scientific experiments and calculations about the origin of human life and its destinies after the bodily death, it is better to concentrate all our energies on the development of our material and intellectual possibilities without allowing ourselves to be hampered by transcendental ethics and moral postulates based on presumptions which defy scientific proof. (۲۴)

عیسائیت نے مغرب کی موجودہ سائنسی اور مادی ترقی میں بہت کم کردار ادا کیا ہے بلکہ یہ ساری ترقی عیسائیت کے خلاف لڑتے جھگڑتے حاصل کی گئی۔ چونکہ عیسائیت کا زور ترک دنیا اور فطرت کے خلاف نفرت پر مبنی تھا اس لیے مغرب کی فکری اور سائنسی کامیابیاں عیسائیت کے منفی طرز عمل کے خلاف رد عمل پر مبنی ہیں۔ مغرب کی مادیت دراصل عیسائیت کے روحانی تشدد کا انتقام ہے۔ مغرب کے تہذیبی تجربے میں بعض تحریکیں اور چند واقعات بڑی اہمیت رکھتے ہیں اور موجودہ تہذیب کی فکری اور تمدنی تشکیل میں ان کا بنیادی کردار ہے۔ مثلاً

نشاة ثانیہ (Renaissance)۔ تحریک اصلاح مذہب

(Reformation) تحریک تنویر (Enlightenment) اور تحریک رومانویت (Romanticism) اور واقعات میں انقلاب فرانس (French revolution) اور صنعتی انقلاب (Industrial Revolution)۔

مغرب کی تمام فکری تحریکیں، فلسفے، نظریے، سیاسی و معاشی نظام اور معاشرتی رویے انہی تجربوں کا نتیجہ ہیں۔ مغرب کی تمام گمراہیاں انہی کی پیدا کردہ ہیں۔ تحریک اصلاح مذہب نے عقل کی بالادستی کا پرچار کیا۔ ان مصلحین کا نعرہ تھا "جو عقل کے خلاف ہے وہ خدا کے خلاف ہے"۔ نشاۃ ثانیہ کے نتیجے میں مشرک یونان و روم کے لادینی و مادی رجحانات سے شغف بڑھا اور 1450 سے 1700 تک اس تحریک کا غلبہ رہا۔ نشاۃ ثانیہ سے عقل پرستی کا رجحان پروان چڑھا جسے تحریک تنویر نے مستحکم کیا۔ اس کا نعرہ تھا کہ عقل استقرائی (inductive reason) اور عقل استخراجی (deductive logic) کے ذریعہ سے حقیقت مطلقہ (Ontological reality) تک رسائی حاصل کی جاسکتی ہے۔ حیات و کائنات کے متعلق سوالات کا جواب انہی کے ذریعہ دیا جاسکتا ہے اور وحی کی ضرورت نہیں۔ تحریک رومانویت (Romanticism) کے ذریعہ سے یہ ثابت کیا گیا کہ حقیقت تک رسائی کا ذریعہ وجدان (Intuition) ہے۔ اس کے مطابق حقیقت کو براہ راست دیکھا جاسکتا ہے اور اس کا ذریعہ سے انسانی جبلتیں، انسانی خواہشات اور احساسات ہیں عقل تو جہتوں اور خواہشات و احساسات کی آلہ کار اور باندی ہے۔

سترہویں صدی سے بیسویں صدی تک مغرب میں جو فلفلی پیدا ہوئے انہوں نے مابعد الطبعی اساس کے انکار، عقل اور انسانی جہتوں کی موثر حیثیت، مادیت

(Materialism) مادییت (Positivism) مثبتیت اور مادیات اور مادہ و روح کی
مادییت کے استحکام پر بھرپور کام کیا۔ ڈے کارٹ (Descarts) سے لے کر راسل
(Russel) تک بیگل (Hegal) سے لے کر مارکس (Marx) تک اور ڈارون
(Darwin) سے لے کر فرائڈ (Freud) اور یونگ (Jung) تک اور نیوٹن
(Newton) سے لے کر آئن اسٹائن (Einstein) تک ہر ایک نے جدید مذہب کی
لاذیبت اور مادییت کو مستحکم کیا۔

انقلاب فرانس نے جمہوریت کی بنیاد فراہم کی۔ اس انقلاب کے پس منظر
میں وہ نظریات تھے جنہوں نے مذہبی استناد کی حیثیت کو کم کر دیا تھا۔ انفرادی تجربے کو
اہمیت دی اور عقل جزوی کو فیصلہ کن مقام دیا تھا۔ عقلیت پرستی کے نمائندہ والٹیر
(Voltaire) نے دعویٰ کیا تھا کہ ماضی کا انسان ناقص تھا اب مستقبل کا انسان کامل بن
جائے گا۔ یہ مسیحی چرچ کا دشمن تھا اور اسلام اور پیغمبر اسلام سے بھی شدید نفرت کرتا
تھا۔ روسو (Rousseau) جذبات پرستی اور فطرت پرستی کا نمائندہ تھا۔ جس کا دعویٰ
تھا کہ ملک کے حکمران دراصل عوام ہوتے ہیں اور ان کی رائے سب سے بالاتر ہے۔
انقلاب فرانس نے یورپ میں نئے معیارات کے لیے راہ ہموار کی۔ مذہب کی گرفت
کمزور ہوئی شروع ہوئی اور نئے سیاسی و معاشرتی ادارے وجود پذیر ہونے لگے۔

صنعتی انقلاب سرمایہ دارانہ نظام کے استحکام کا باعث بنا۔ انیسویں صدی
سے دور استعمار مستحکم ہونا شروع ہوا۔ یورپی اقوام نوآبادیاتی ہوس کے ساتھ دنیا کے
بڑے حصے پر قابض ہو گئیں اور صنعتکاروں نے جاگیرداروں کی جگہ لے لی اس طرح
سرمایہ داری کا وہ ظالمانہ نظام غالب آنا شروع ہوا جس نے انسانیت کی روح کو پھیل

دیا۔ سائنسی ترقی اور ایجادات کا ایک سلسلہ شروع ہوا جو بیسویں صدی میں اپنے عروج پر تھا۔ صنعتی انقلاب نے جس سرمایہ دارانہ نظام کو مستحکم کیا اس نے مزدور بلکہ عام انسان کو بھی بے وقعت کر دیا۔ اشتراکیت نے مزدور کی حمایت کی لیکن مادی جدیت پر مبنی مذہب و روحانیت دشمن نظام قائم کیا جو بالآخر سرمایہ دارانہ مادیت میں گم ہو گیا۔ نشاۃ ثانیہ سے جس تہذیب کی اٹھان ہوئی اور اب تک وہ جن نظریات پر قائم ہے انہیں مختصر طور پر یوں بیان کیا جاسکتا ہے:

- ☆ مابعد الطبیعیات کوئی شے نہیں لہذا وحی کا تصور ناقابل قبول ہے۔
- ☆ مادی اور حسی حقائق ہی اصل حقائق ہیں اور حیات و کائنات کی مادی تعبیر ہی اصل تعبیر ہے۔
- ☆ انسان کی ذات ہی مرکز و محور ہے۔ انسان قائم بالذات ہے۔ بلکہ یوں کہیے کہ الوہیت انسان مرکزی عقیدہ ہے۔
- ☆ عقل اور جذبے ہی وہ ذرائع ہیں جن سے حیات و کائنات کے مسائل حل ہو سکتے ہیں۔
- ☆ آزادی اہم نصب العین ہے۔ بیسویں صدی کے مفکر اور Existncialism کے موثر داعی سارتر (Sartre) کے خیال میں آزادی مطلق (absolute) ہے اور انسان اپنے ماحول کا خالق ہے۔ اس کے اندر یہ صلاحیت ہے کہ وہ جو چاہے تخلیق کرے اور یوں اس کی حیثیت ایک خالق کی ہے۔
- ☆ تغیر اصل حقیقت ہے، کوئی شے دائمی نہیں۔ مستقل اقدار کا تصور بے معنی ہے۔

- ☆ طاقت فیصلہ کن عنصر ہے لہذا قوت کا استعمال سے ہر مقصد حاصل کیا جاسکتا ہے۔
- ☆ مادہ اور روح کی ثنویت اور مذہب و ریاست کی دوئی مغرب کا اہم فکری و عملی تجربہ ہے۔

جدید تہذیب ایک لادینی اور کافرانہ تہذیب ہے۔ ایک مفکر کے بقول:

Modern Civilization is the most violent, ruthless and destructive of all earlier civilizations.

اسے غالب کرنے کے لیے ایک باقاعدہ منصوبہ بندی سے کام ہوا ہے۔ انیسویں صدی سے اب تک مغرب کا ایک نکاتی ایجنڈا ہے اور وہ مغربی تصور حیات و کائنات (World view) کا غلبہ۔ اس کے لیے مغرب نے تعلیم، میڈیا، معاشی قوت اور عسکری طاقت کو استعمال کیا ہے۔

عملی پروگرام
www.KitaboSunnat.com

مغرب کے عملی پروگرام میں سرمایہ دارانہ نظام کو کلیدی حیثیت حاصل ہے۔ سرمایہ دارانہ نظام آزادی اور مسابقت کے تصور پر قائم ہوتا ہے جس سے ایک ایسی شخصیت کی تعمیر اور ایسے معاشرے کی تشکیل ہوتی ہے جو اخلاق رذیلہ پر قائم رہتا ہے۔ جنسی بے راہ روی، حرص و حسد، طمع و لالچ، شہوت و غضب اور خود غرضی و فرعونیت سرمایہ دارانہ معاشرے کی خصوصیات ہیں۔ مغرب نے مذہبی معاشرے کی جگہ بول سوسائٹی کا تصور دیا جو فی الحقیقت سرمایہ دارانہ سوسائٹی ہے اور سرمایہ دارانہ اخلاق پر مبنی ہے۔ سرمایہ دارانہ نظام کی بنیادی قدر سرمایہ کی تخلیق اور اس میں اضافہ ہے۔ ہر فرد اس

مقصد کے لیے سرگرم عمل ہے۔ مذہبی معاشرہ صلہ رحمی اور اللہ کے ہاں جواب دہی کے تصور پر مبنی ہوتا ہے جب کہ سرمایہ دارانہ معاشرہ خود غرضی اور اختصار پر استوار ہوتا ہے۔ سرمایہ دارانہ معاشرہ اغراض کی تسکین کے لیے ہوتا ہے اور ان کی تکمیل کے لیے ایک فرد دوسرے فرد سے اور ایک کمپنی دوسری کمپنی سے معاملہ کرتی ہے جسے Contract کہتے ہیں اور اس Contract کے لیے جو موبوم جگہ متعین ہوتی ہے اسے مارکیٹ کا نام دیا جاتا ہے یہ مارکیٹ حرص و حسد یا (Cut throat competition) پر مبنی ہوتی ہے۔ اسے مذہبی اور روایتی معاشروں کے بازار سے کوئی نسبت نہیں کیونکہ بازار میں معاملات اور معاہدے اخلاقی اصولوں اور مذہبی قوانین سے طے پاتے ہیں۔ مارکیٹ کی بنیاد استحصال پر ہے۔ مارکیٹ الونومی (Market Economy) اور مارکیٹ قوتیں (Market Forces) سرمایہ داروں کی اصطلاحیں ہیں جو مخصوص مقاصد حاصل کرنے کا ذریعہ ہیں۔ ابتدا میں سرمایہ داروں نے اپنی حفاظت کے لیے قومی ریاستوں کی تخلیق کی اور جمہوریت کے تصور کو پروان چڑھایا۔ جمہوریت دراصل سرمایہ داروں کی باندی رہی ہے اور ان کے مقاصد کی تکمیل کا ذریعہ ہے۔ اور سول سوسائٹی حقیقت میں مارکیٹ سوسائٹی ہی ہوتی ہے۔ مارکیٹ ایک استعماری حربہ ہے جسے سرمایہ دار کا میانی سے استعمال کرتا ہے۔

عالم گیریت (Globalization)

اب سرمایہ جغرافیائی حدود سے ماورا ہو گیا ہے۔ سرمایہ کیا ہے سرمایہ متعین کمپنیاں ہیں اور ان کی مسابقت ہے۔ سرمایہ کے اضافہ میں اس مسابقت کو خصوصی

اہمیت حاصل ہے۔ بنک اور اسٹاک ایکسچینج سرمایہ کے اضافہ کا ذریعہ ہیں۔ اور انہیں تحفظ دینے کا فریضہ قومی ریاست کا ہے لیکن اب کثیر القومی کمپنیاں میدان میں ہیں اور سرمایہ کی حیثیت عالمگیر (global) ہے۔ اور اب مسابقت بھی Global ہے اور نفع و نقصان بھی Global لہذا تحفظ کے لیے بھی عالمی ریاست (Global State) کی ضرورت ہے۔ اور وہ ضرورت صرف امریکہ پوری کر سکتا ہے۔ اس لیے Globalization کے معنی امریکی ریاست کے قوانین و ضوابط کا عالمی نفاذ ہے۔ امریکہ اس وقت عالمی ساہوکاری نظام کا سب سے بڑا نمائندہ اور محافظ ہے۔ IMF ورلڈ بینک ورلڈ ٹریڈ آرگنائزیشن؛ انٹرنیشنل ڈیولپمنٹ بینک؛ اسلامک بینک اور دوسرے مالیاتی ادارے عالمی سرمایہ دارانہ نظام کو نافذ کرنے کا وسیلہ ہیں اور امریکی عسکری قوت اپنے جابرانہ تسلط کی وجہ سے اس عالمی نظام کو محفوظ کرنے کا ذریعہ ہے۔

عالم گیریت (Globalization) نیا نوآبادیاتی نظام ہے۔ اس کا طریق کار اور اس کی نفسیات بھی وہی ہیں۔ نوآبادیاتی نظام کی مجرم بھی مغربی اقوام تھیں جو بہتر اسلحہ کی بنیاد پر ملکوں اور علاقوں پر چڑھ دوزی تھیں اور گلوبلائزیشن کے پروگرام کی قیادت اور سرپرستی بھی وہی اقوام کر رہی ہیں۔ ورلڈ ٹریڈ آرگنائزیشن کی تنظیم اور اس کے مقاصد کے حصول میں جو مالک پیش پیش ہیں وہ وہی ہیں جنہوں نے نوآبادیاتی نظام قائم کیا۔ عزیز چوہدری کے الفاظ میں:

The modern Transnational Corporations
are the true heirs to the East India
Company, the Hudson Bay Company, the
New Zealand Company - major players in

earlier waves of colonialization, dispossession and commodification of people, lands and nature itself. The drive to reduce everything and every one to a commodity to be bought and sold in the market place has been a defining characteristic of the colonialisation process the World Over" (۲۵)

ماؤری (Maori) ماہر تعلیم ہیگنکار اسمتھ (Hagangaroa Smith) کا خیال ہے کہ ہر موجود کو قابل خرید و فروخت (Commodification) قرار دینے کا موجودہ سرمایہ دارانہ تصور جو موجودہ عالمی آزاد مارکیٹ کا نظریہ ہے، اسے برطانوی نوآبادکاروں نے نیوزی لینڈ میں انیسویں صدی میں مقامی لوگوں کی زمینیں حاصل کرنے کے لیے استعمال کیا تھا۔ وہ کہتا ہے:

This was achieved through the individualization of Maoriland titles; i.e., to commodify or 'package up' what were collective or group held titles into individual holdings in order to facilitate their sales to Pakcha (British Settlers) under Pakcha rules and customs" (۲۶)

یہی طریق کار اب ایشین ڈویلپمنٹ بنک (Asian Development Bank) ورلڈ بنک (The World Bank) انٹرنیشنل انوسٹمنٹ کمیونٹی (International Investment Community) اور IMF کے ذریعہ اختیار کیا جا رہا ہے۔ بیرونی

سرمایہ کاری کے نام پر لوگوں سے ان کی زمینیں اور صنعتیں عالمی ساہوکاروں اور کثیر القومی کمپنیوں کی ملکیت میں آ جائیں گی۔ اور یہ سب کچھ نجبر ہوگا۔ WTO کے اجلاس میں یورپین یونین نے شرکاء ممالک کو مجبور کیا کہ وہ اپنی مارکیٹیں بین الاقوامی کمپنیوں کے لیے کھول دیں۔

عزیز چوہدری ہی کے الفاظ میں:

Free trade is merely a euphemism for freedom from governmental restrictions for transnational corporations. Of the world top 100 economies, based on Comparison on of annual corporate sales and a nation's GDP, 51 were the Companies and 49 were countries. According to the Washington based Institute for Policy Studies the top 200; the rise of globalacorporate power (2000) by 1999 sony, Philip- Morris and A.T.S.T were all bigger than pakistan, just as IBM was bigger than Singapore(۲۷)

قومی و جمہوری ریاستیں عالمی استعمار کا دست و بازو ہیں۔ وہ سرمایہ کے اضافہ میں معاون و مددگار اور عالمی سرمایہ کی نقل و حرکت کے لیے سہولت فراہم کرنے والی ہیں۔ اگر کہیں کسی ریاست میں مزاحمت کے آثار دکھائی دیں تو عالمی استعمار کے دست و بازو ادارے اور ایجنسیاں حرکت میں آ جاتے ہیں اور اس ریاست کو سیدھا کر دیتے ہیں یا مفلوج کر دیتے ہیں کہ یہ ان کے اختیار میں ہوتا ہے۔ ریاستوں کا

مالیاتی نظام عالمی مالیاتی نظام سے منسلک قرضوں پر مبنی اور ریاستی یقین دہانیوں سے مستحکم ہوتا ہے۔ عالمی استعمار کا تقاضا ہے کہ کوئی ریاست خود انحصاری کی پالیسی پر گامزن نہ ہو۔ پرائیویٹائزیشن کے اصول پر قائم ہو، کثیر القومی کمپنیوں کو کھلی اجازت ہو کہ وہ کسی ریاست کے قومی اثاثے خرید سکے۔ بلکہ قومی ریاستیں بخوشی اپنے اثاثوں کی نیلامی کرتی ہیں۔ اس پر خوشی مناتی ہیں اور قوم کو خوشخبری دیتی ہیں کہ بیرونی سرمایہ کار ہماری نیازمندی پر خوش ہیں۔ بدکردار منتظمین اپنے قومی اثاثوں کی اچھی تنظیم نہیں کر سکے اور اس پر خوش ہوتے ہیں کہ بیرونی سرمایہ کار اس کا اچھا انتظام کریں گے اور نفع کما کر ملک سے باہر لے جائیں گے کیونکہ ہم نے ان کو رعایتیں دی ہیں۔

اے چشم اشک بار ذرا دیکھ تو سہی
یہ گھر جو بہہ رہا ہے کہیں تیرا گھر نہ ہو
مفتوح قومیں عالمی استعمار کے سحر میں دم بخود جاں سپردگی کے لیے تیار ہیں
بقول شاعر:

ہم آہوان صحرا سر خود نہادہ برکف
بہ امید آنکہ روزے بہ شکار خواہی آمد
جمہوری جماعتیں استعمار کی ایجنٹ ہیں اور سرمایہ کی تخلیق، اضافہ اور ترسیل میں نیازمندانہ طریقہ پر مصروف عمل ہیں۔ عالمی استعمار کو یہی مطلوب ہے اور وہ ان سے خوش ہے۔ عالمی استعمار کے ایجنڈے کا اہم ہدف قومی ریاستوں کی بے وقاری ہے۔ Globalization کا تقاضا ہے کہ اقوام براہ راست عالمی ایجنسیوں اور عالمی اداروں کے ماتحت ہوں زیادہ سے زیادہ مقامی حکومتیں ہوں جو عالمی سرمایہ کی ایجنٹ

ہوں اور عام آدمی کو اپنے دائرے میں ذاتی اغراض کی تکمیل کی راہ پر لگا سکیں۔ عام آدمی قومی تشخص اور قومی وجود سے بے نیاز ہو جائے بالآخر قومی ریاست، قومی فوج اور قومی تحفظ کے بجائے ذاتی تحفظ اور ذاتی اغراض کی تکمیل ہی مطمح نظر ہو جائے اور یوں Globalization کے ہدف Global State کی تکمیل ہو جائے۔ Globalization عالمی سرمایہ داری اور عالمی ساہوکاری کے سوا اور کچھ نہیں۔ محکوم قوموں کی قیادتیں بے بصیرت ہیں کہ وہ عالمی میڈیا کی دی ہوئی اصطلاحوں کو بے سوچے سمجھے دہراتی ہیں اور بغیر جانے بوجھے ان پالیسیوں پر عمل پیرا رہتی ہیں جو قومی وقار کے منافی اور قومی غیرت کے خلاف ہوتی ہیں۔

اس تہذیبی غلبے میں اصل قوت سرمایہ کی ہے اور موجودہ عالمی نظام میں پوری دنیا کا سرمایہ کھینچ کر امریکہ پہنچتا ہے اور اس راہ کی ہر رکاوٹ کو دور کرنے اور اقوام اور معاشروں کو رام کرنے کے پروگرام کے دو حصے ہیں۔ ایک دھونس (Coersive) کا اور دوسرا فکری اور نفسیاتی طور پر مطیع کرنے کا۔

پہلے کے لیے جدید ترین اسلحہ کا استعمال ہوتا ہے اور اب امریکہ کا تازہ اصول (Preemptive doctrine) ہے۔ اور دوسرے کے لیے تعلیم اور میڈیا میں Dish اور Cable کے علاوہ کمپیوٹر انٹرنیٹ کا ذریعہ۔ محکوم قوموں کو ترقی کے نام پر Information Technology کا نعرہ دیا گیا۔ یہ مغرب کے کمپیوٹر سیٹ بیچنے کا ذریعہ ہے کیونکہ ترقی پذیر ممالک میں کمپیوٹر سے متعلق صنعتیں لگانے کی اجازت نہیں Highly Sophisticated ٹیکنالوجی پر پابندی ہے۔ Global Power اسلحہ اور ٹیکنالوجی میں کسی اور ملک کو اور بالخصوص کسی مسلمان ملک کو ترقی کرنے اور خود کفیل ہونے کی اجازت نہیں دے گی کیونکہ اس کے غلبے کو چیلنج کرنے والا کوئی نہیں پیدا ہونا چاہیے۔

معاشرے تقسیم ہو گئے۔ جدید تعلیم یافتہ فرد کی شخصیت کی تعمیر استعماری ماڈل پہ ہوئی۔ اس کا نقطہ نظر، اس کا نصب العین، اس کی اخلاقی قدریں، اس کے معاشرتی رویے اور حیات و کائنات کا تصور (Wordview) مغرب کے مطابق قرار پایا۔ اس کی زبان، اس کا اسلوب اظہار، اس کے الفاظ و محاورات (Vocabulary)، اس کی اصطلاحات حتیٰ کہ تصورات بدیسی ہو گئے ہیں۔ لباس، معاشرتی آداب اور رہن سہن میں بھی مغرب کی نقالی مطلوب ہوتی ہے۔ موجودہ عالمی ایجنڈے کے مطابق صرف خواندگی پر زور ہے یعنی اتنی تعلیم جس سے افراد عالمی ذرائع ابلاغ سے فائدہ اٹھا سکیں۔ اعلیٰ تعلیم کو محدود کر دیا جائے تاکہ کسی قوم میں تحقیقی و تنقیدی صلاحیتیں پروان نہ چڑھ سکیں جس کا نتیجہ ہے کہ پبلک سیکٹر کے تعلیمی ادارے وسائل کی کمی کا شکار اور سرکاری سرپرستی سے محروم ہو رہے ہیں۔ پرائیویٹ سیکٹر کی حوصلہ افزائی کی جا رہی ہے اور تعلیم کو اتنا مہنگا کیا جا رہا ہے کہ غریب اور متوسط طبقات کے بچے سرمایہ داروں اور مقتدر طبقات کی نئی نسل کا مقابلہ نہ کر سکیں۔ حاکم ہمیشہ حاکم اور محکوم ہمیشہ محکوم رہیں۔ عالمی استعمار کے لیے آسان ہوگا کہ اعلیٰ طبقات کو کنٹرول کر کے ان کے ذریعہ اپنے ایجنڈے کو نافذ کرے۔

تعلیم کی تجارتی بنیاد پر استواری (کمرشلائزیشن) اس ایجنڈے کا اہم نقطہ ہے۔ ہمارے ملک میں مغربی ممالک کی جامعات و کلیات کے کیمپس اور مقامی اداروں کے مغربی جامعات کے ساتھ الحاق کی وباء نے اس ملک سے جتنا سرمایہ منتقل کیا ہے اس کے تصور سے ہی گھبراہٹ ہوتی ہے۔ مغربی ممالک کے سفارت خانوں نے ہمارے شوقین نوجوانوں کے ذریعے سے اتنے پیسے کمائے ہیں جتنے شاید وہ سود

معاشرے تقسیم ہو گئے۔ جدید تعلیم یافتہ فرد کی شخصیت کی تعمیر استعماری ماڈل پہ ہوئی۔ اس کا نقطہ نظر، اس کا نصب العین، اس کی اخلاقی قدریں، اس کے معاشرتی رویے اور حیات و کائنات کا تصور (Wordview) مغرب کے مطابق قرار پایا۔ اس کی زبان، اس کا اسلوب اظہار، اس کے الفاظ و محاورات (Vocabulary)، اس کی اصطلاحات حتیٰ کہ تصورات بدیسی ہو گئے ہیں۔ لباس، معاشرتی آداب اور رہن سہن میں بھی مغرب کی نقالی مطلوب ہوتی ہے۔ موجودہ عالمی ایجنڈے کے مطابق صرف خواندگی پر زور ہے یعنی اتنی تعلیم جس سے افراد عالمی ذرائع ابلاغ سے فائدہ اٹھا سکیں۔ اعلیٰ تعلیم کو محدود کر دیا جائے تاکہ کسی قوم میں تحقیقی و تنقیدی صلاحیتیں پروان نہ چڑھ سکیں جس کا نتیجہ ہے کہ پبلک سیکٹر کے تعلیمی ادارے وسائل کی کمی کا شکار اور سرکاری سرپرستی سے محروم ہو رہے ہیں۔ پرائیویٹ سیکٹر کی حوصلہ افزائی کی جا رہی ہے اور تعلیم کو اتنا مہنگا کیا جا رہا ہے کہ غریب اور متوسط طبقات کے بچے سرمایہ داروں اور مقتدر طبقات کی نئی نسل کا مقابلہ نہ کر سکیں۔ حاکم ہمیشہ حاکم اور محکوم ہمیشہ محکوم رہیں۔ عالمی استعمار کے لیے آسان ہوگا کہ اعلیٰ طبقات کو کنٹرول کر کے ان کے ذریعہ اپنے ایجنڈے کو نافذ کرے۔

تعلیم کی تجارتی بنیاد پر استواری (کمرشلائزیشن) اس ایجنڈے کا اہم نقطہ ہے۔ ہمارے ملک میں مغربی ممالک کی جامعات و کلیات کے کیمپس اور مقامی اداروں کے مغربی جامعات کے ساتھ الحاق کی وباء نے اس ملک سے جتنا سرمایہ منتقل کیا ہے اس کے تصور سے ہی گھبراہٹ ہوتی ہے۔ مغربی ممالک کے سفارت خانوں نے ہمارے شوقین نوجوانوں کے ذریعے سے اتنے پیسے کمائے ہیں جتنے شاید وہ سود

سے بھی نہ حاصل کر سکے ہوں۔ یہ سفارت خانے اپنے ملکوں کی جامعات کے تعارفی پروگرام کرتے ہیں اور ان سے قیمتی زرمبادلہ کماتے ہیں۔ ہمارے ارباب اختیار اپنے اداروں کو محروم الوسائل رکھتے ہیں اور اگر کہیں محدود وسائل ہیں تو وہ ظاہری چمک دمک اور رنگ و روغن پر استعمال ہوتے ہیں کیونکہ منتظمین اعلیٰ تعلیم کی حقیقی قدر اور اس کی اسلامی قومی روح سے نا آشنا واقع ہوئے ہیں۔

زانگوں کے تصرف میں عقابوں کے نشیمن

عالمی استعمار تعلیم کو مکمل طور پر مغربی ماڈل پر استوار کرنے کے اصول پر کام کر رہا ہے۔ یہ ماڈل Euro Centred model ہے۔ تعلیم میں تمام حقائق واقعات اور تجزیوں کا تعلق مغرب سے ہے۔ طلبہ جو کچھ پڑھتے ہیں ان کا تعلق طلبہ کے ماحول سے نہیں ہوتا بلکہ دور دراز مغربی ماحول سے ہوتا ہے۔ آزادی اور مسابقت کی مغربی قدریں تعلیم کا اساسی نظریہ ہیں اور (Global consumer Culture) کا فروغ منہیا و مقصود ہے۔ Globalization کے ذریعہ سے مقامی کلچر اور روایات کی تحقیر و تضحیک کی منصوبہ بندی ہے اور اس کا سب سے بڑا ہدف مسلمان ممالک ہیں جن کی اسلامی بنیاد منہکم اور اسلامی کلچر طاقتور عاملاتوں اور شخصیات پر مبنی ہے۔

مغربی پالیسی کے تحت تعلیم کا مقصد سرمایہ کی خدمت قرار پایا ہے۔ تعلیم کی ساری تنظیم (Job market) کے لیے ہے۔ سرمایہ دارانہ نظام میں تعلیم یافتہ انسان ایک شے ہے جس کی قیمت لگ سکتی ہے، ایک انسان Capital ہے جو مزید سرمایہ پیدا کرے گا۔ یہی وجہ ہے کہ تعلیم کو روزگار سے منسلک کیا گیا ہے اور (Job market) میں تعلیم یافتہ فرد کی قیمت لگتی ہے۔ پھر عالمی سرمایہ داری نے بین الاقوامی

مارکیٹ پیدا کی ہے۔ یوں مقامی اور عالمی مسابقت ہوگی اور مارکیٹ متعین کرے گی کہ کسی قسم کی تعلیم مطلوب ہے۔ کون سے مضامین بہتر روزگار کے ضامن ہو سکتے ہیں۔ اس طرح تعلیمی ادارے مجبور ہو جائیں گے کہ وہی مضامین پڑھائیں جو سرمایہ دارانہ نظام میں اچھی قیمت دے سکتے ہیں۔ اس طرح تعلیم کا اخلاقی و روحانی پہلو ختم ہو گیا، شخصیت کی تعمیر اور معاشرتی شعور کی آبیاری غیر ضروری ہو گئی۔

عالمی سرمایہ داری نے Privatization کا اصول تعلیم کے میدان تک پھیلا دیا ہے اور ریاستوں پر دباؤ بڑھا دیا ہے کہ پبلک سیکٹر کے تعلیمی اخراجات کم کریں وہ ورلڈ بینک اور آئی ایم ایف کے ذریعہ سے اس مقصد میں کامیاب ہو گیا ہے۔ اس نے حکومتوں کو مشورہ دیا ہے کہ سرکاری اخراجات کم کریں تاکہ سرمایہ داروں پر ٹیکس کم لگیں۔ ترقی یافتہ ممالک میں ٹیکس پالیسی بنیادی انتخابی نعرہ ہے جس پر سرمایہ دارانہ جمہوری جماعتیں انتخاب لڑتی ہیں۔ سرمایہ داروں نے تعلیم کے لیے تاجرانہ ایجنڈا تیار کیا ہے۔ ڈیویئل (Dave Hill) کے بقول:

"The Capitalist class has a business plan for education and business plan in education. The former centres on socially producing labour power (people's capacity to labour) for capitalist enterprise, the latter focusses on setting business 'free' in education for profit making. Thus business wants to make profits from education, and make education fit for business - to make schooling and further

and higher education subordinate to the personality, ideological and economic requirements of capital. (۲۸)

عالمی سرمایہ داری کے ایجنڈے میں یہ بات شامل ہے کہ پرائیویٹائزیشن اور تعلیم کو مارکیٹ اکنومی کی طرز پر لانے کا بالآخر یہ نتیجہ نکلنا چاہیے کہ تعلیم پر کثیر القومی کمپنیوں اور بڑی کارپوریشنوں کا قبضہ ہو جائے۔ ورلڈ ٹریڈ آرگنائزیشن اور دوسری عالم گیر تنظیمیں یورپی دنیا میں اسی ایجنڈے پر کام کر رہی ہیں۔ (۲۹) اس ایجنڈا کا اہم حصہ ریاست کو ایک کمپنی کی طرح چلانا ہے۔ جس کا مقصد نفع کمانا اور مزدور کا استحصال کرنا ہے۔ اس پالیسی کے نتیجہ میں غربت میں اضافہ ہوگا، تعلیم کے مواقع کم ہوں گے اور عام آدمی کے لیے تعلیم کا حصول ناممکن ہو جائے گا۔ صرف سرمایہ داری تعلیم حاصل کر سکیں گے۔ اس کی ایک مثال ہمارے ملک میں سیلف فنانس اسکیم کا اجرا ہے۔ اس کے برے نتائج ہمارے سامنے ہیں جب سرکاری اداروں کی گرانٹس بند ہو گئی تو ان کی کارکردگی متاثر ہوگی۔ اس کے بعد انہیں کسی کمپنی یا کسی سرمایہ دار کے ہاتھوں بیچ دیا جائے گا۔ وہی ادارہ بڑی فیسوں پر دوبارہ منفعت بخش ہو جائے گا۔ حکومتوں میں بیٹھے سرمایہ داروں کے ایجنٹ ان کے ایجنڈے کو آگے بڑھانے میں معاون ثابت ہوں گے۔

چیلنج کی نوعیت

اس چیلنج کی نوعیت ہمہ گیر ہے۔ یہ فکری ارتداد والحاد اور عملی کفر کا ایک مکمل پروگرام ہے۔ یہ شخصیت کی تخریب اور معاشرے کے انتشار کا منشور ہے۔ معاشرے

میں تضادات کو مستحکم اور تفریق کو نافذ کرنے کا ذریعہ ہے۔ یہ مسلح حملے کے بغیر فتح کرنے کی تدبیر ہے۔ مفتوح اقوام کے اندر سے ہی پانچواں کالم اٹھتا ہے اور فاتح قوم کے لیے راستہ ہموار کرتا ہے۔ یہ چیکنج فکری بھی ہے اور عملی بھی؛ انفرادی بھی اور اجتماعی بھی، معاشی بھی اور معاشرتی بھی۔ درسگاہیں اور تعلیمی ادارے میدان جنگ اور تعلیمی نظام اور ذرائع ابلاغ، بڑا اسلحہ ہیں۔ ہماری بد قسمتی ہے کہ ذرائع ابلاغ پر سرمایہ داروں کے ایجنٹوں کا مکمل قبضہ ہے اور اخلاق باختگی اور طوائف کچھ کے فروغ کا عالمی ایجنڈا پوری طرح نافذ ہے۔ اس ملک کا انگریزی پریس الحاد اور ارتداد کا مبلغ ہے۔ تصویریں، کالم، مضامین، کارٹون اور خبروں کی ترتیب سب کا ایک ہی مقصد ہے کہ اس ملک کو عالمی سرمایہ داری کی قدروں سے ہم آہنگ کر دیا جائے۔ اقبال اور قائد اعظم کے پاکستان کو بش اور واجپائی (یہ دونوں علامتی شخصیتیں ہیں اصل قوت تو مشرک و کفر (Militant Kufr) ہے) کے تصورات کے مطابق ڈھالنے کی پالیسی پر عمل ہو رہا ہے۔

www.KitaboSunnat.com

ہمارا طرز عمل

جدید تہذیب اس وقت دنیا کی غالب تہذیب ہے جس نے تمام اقوام کو فتح کر لیا ہے۔ صرف مسلمان ہی ایک ایسی ملت ہیں جو ابھی تک پوری طور پر فتح نہیں ہو سکے۔ ابلیس کے بقول۔

ہے اگر مجھ کو خطر کوئی تو اس امت سے ہے
جس کی خاکستر میں ہے اب تک شرار آرزو
خال خال اس قوم میں اب تک نظر آتے ہیں وہ
کرتے ہیں اشک سحر گاہی سے جو ظالم وضو

اس لیے عالمی استعمار کا ہدف مسلمان ہیں۔ انیسویں صدی سے اب تک مغرب اسلام سے حالت جنگ میں ہے۔ مختلف چھوٹی بڑی جنگوں میں وہ کامیاب ہوا ہے۔ اس نے ہماری زمینوں کو فتح کیا۔ ہمارا نظام زندگی بدلا ہمارا تاریخی تسلسل توڑا۔ ہماری ریاست کا ڈھانچہ، ہماری عسکری تنظیم، ہمارا عدالتی سیٹ اپ اور ہمارا تعلیمی نظام سب کچھ استعمار کا دیا ہوا ہے۔ لیکن اس کے باوجود وہ ہماری اجتماعی خودی کو نہیں توڑ سکا۔ موجودہ دور کا حملہ آخری حملہ ہے اگر یہ وار ہم سہ گئے تو پھر ہم انشاء اللہ فاتح ہوں گے۔ یہ انتہا پسندی، دہشت گردی اور تنگ نظری کے طعنے اور یہ لبرل اور ماڈریٹ اسلام کے مشورے جنگی پروپیگنڈے کا حصہ ہیں۔ ہمیں مناسب حکمت عملی سے اس کا مقابلہ کرنا چاہیے۔ یہ جنگ دفاعی ہے۔ حملہ آور ہم سے زیادہ طاقتور ہے، زیادہ وسائل رکھتا ہے، بہتر منصوبہ بندی کرتا ہے اور تنفیذ کے عمدہ طریقے جانتا ہے۔ ہم سامنے کھڑے ہو کر لاکر مقابلہ نہیں کر سکتے مارے جائیں گے کیونکہ ہمارے پاس میدان جنگ کا ویسا ساز و سامان نہیں۔ ہمیں دفاعی حکمت عملی ترتیب دینا ہوگی اور اسے سلیقہ مندی سے روبہ عمل لانا ہوگا۔ ہماری حکمت عملی کے مندرجہ ذیل نکات ہو سکتے ہیں جو اگر چہ حتمی نہیں تاہم ابتدائی اقدام کے طور پر مناسب ہو سکتے ہیں۔

داخلی استحکام

ہمارا سب سے اہم کام یہ ہے کہ ہم اپنے معاشرے کے متضاد عناصر کے درمیان ہم آہنگی پیدا کریں ہمیں سب سے زیادہ خطرہ داخلی انتشار سے ہے۔ استعمار کے ایجنٹ ہمارے اپنے بھائی بند ہیں۔ ان کی وفاداریاں باہر ہیں۔ ان کی مجبوریاں

ہوسکتی ہیں۔ وہ کم فہمی یا ناواقفیت کی وجہ سے اسلامی تہذیب کی روح سے نا آشنا ہوں گے لہذا ان سے ڈائیلاگ ضروری ہے۔ افہام و تفہیم کا سلسلہ جاری رہنا چاہیے۔ عالمی استعمار مقامی پریس اور الیکٹرانک میڈیا کو استعمال کرتا ہے بالخصوص انگریزی پریس مخالف اسلام اور عالمی استعمار کا حلیف ہے۔ ہمیں اس سے رابطہ بڑھانا چاہیے الا یہ کہ وہ کھلی دشمنی پر اتر آئے۔ عالمی استعمار قومی حکومتوں کو اسلام کے تہذیبی تشخص کے خلاف استعمال کرتا ہے۔ ہمیں ریاست سے وفاداری اور حکومتوں سے افہام و تفہیم کی راہ پر چلنا ہوگا تاکہ انہیں مثبت پروگرام پر آمادہ کیا جاسکے۔ بے سبب اور قبل از وقت تصادم نقصان کا باعث بن سکتا ہے اور عالمی استعمار کے مقاصد کی تکمیل کا ذریعہ۔

نظام تعلیم کی یک جہتی

ہمیں نظام تعلیم کی یک جہتی پر توجہ دینی چاہیے۔ پرائیویٹ اور پبلک سیکٹر میں معیار تعلیم کے فرق کو کم کرنے کی کوشش کرنی چاہیے۔ پبلک سیکٹر میں ادارے قائم کرنے کے ساتھ پبلک سیکٹر کے اداروں کو فعال، مستحکم اور بار آور بنانے کی منصوبہ بندی کرنی چاہیے۔ منتخب نمائندوں کے ذریعہ سے سرکاری گرانٹ، اساتذہ کے لیے بہتر شرائط ملازمت، طلبہ کے لیے مناسب سہولتیں، کتب خانوں میں کتابیں اور تجربہ گاہوں میں ان کے ساز و سامان کی فراہمی کا انتظام یقینی بنایا جائے۔ اس سلسلے میں دو اقدام ضروری ہیں:

ذریعہ تعلیم

ہمیں قومی مہم کے طور پر اردو کو ذریعہ تعلیم بنانے کے لیے سرگرم عمل ہونا

چاہیے۔ سیاسی، تعلیمی اور معاشرتی دباؤ کے ذریعے سے اس مقصد کو حاصل کرنا چاہیے۔ بالخصوص مقابلے کے امتحان کا ذریعہ اردو ہونا چاہیے تاکہ انگریزی زبان کی بالادستی ختم ہو۔ انگریزی زبان دوسری زبان کے طور پر بہتر طریق پر پڑھائی جائے۔ لیکن پرائمری کی سطح پر انگریزی پڑھانا ہمارے منتظمین تعلیم کے ذہنی دیوالیہ پن اور قومی بے حمیتی کا منہ بولتا ثبوت ہے اسے بدلنا چاہیے۔ چونکہ ہمارا نظام تعلیم استعماری طرز پر استوار ہے اس لیے نوآبادیاتی نظام کی زبانیں اپنا راج قائم کیے ہوئے ہیں۔ زبان تہذیبی اقدار کی امین اور ان کے ابلاغ کا وسیلہ ہوتی ہے۔ محکوم قومیں مجبور کی جاتی ہیں کہ وہ آقاؤں کی زبان سیکھیں کیونکہ اسی کے ذریعے سے ان کے اندر ثقافتی تبدیلی آئے گی۔ عالم گیریت (Globalization) جو عالمی استعمار ہی کی ایک صورت ہے انگریزی زبان کے تسلط کو قائم کرنے کا فریضہ انجام دے رہی ہے اور زبان کے ذریعے سے وہ نئے غلاموں کا ایک طبقہ تیار کر رہی ہے جس میں وہ تمام صلاحیتیں (Skills) ہوں گی جو استعمار کے استحکام میں کام آئیں گی۔ ترقی پذیر ممالک کی قیادتیں اس عالمی استعماریت (Global Imperialism) میں ایجنٹ کا کردار ادا کر رہی ہیں۔ اس کے بدلے میں ان کے اقتدار کی حفاظت کے علاوہ چند مراعات بھی عطا کی جاتی ہیں جو ان کے یا ان کے خاندانوں ہی کے لیے مفید ہوتی ہیں۔

یکساں قومی نصاب تعلیم

ایف اے ایف ایس سی کی سطح تک لازمی قومی نصاب تعلیم کی ترتیب و تشکیل جو تمام اداروں میں پڑھایا جائے اور کسی ادارے کو استثناء کی اجازت نہ دی

جائے۔ اپنے اداروں کی اسناد کی بے توقیری اور بیرونی اداروں کے سرٹیفکیٹ کے لیے اندرون ملک تیاری بدترین ذہنی غلامی اور قومی بے غیرتی کی علامت ہے۔ نصاب تعلیم کے سلسلے میں اہم بات نصابی کتب کی تیاری ہے۔ اسلامی تہذیبی شعور رکھنے والے اساتذہ کی ذمہ داری ہے کہ وہ مختلف سطح کی اعلیٰ نصابی کتب کی تیاری کو اپنا مشن سمجھیں۔ اور انگریزی زبان میں موجود کتب سے استفادہ کر کے قومی زبان میں معیاری کتب مہیا کریں۔ وہ اساتذہ جو خلاصے اور گائیڈ بکس لکھ کر محدود فوائد حاصل کرتے ہیں وہ ملی شعور کے ساتھ حقیقی کارنامے انجام دیں تو انہیں مالی فائدہ بھی ہوگا اور قوم و ملک کی خدمت بھی ہوگی۔ نصاب تعلیم کی تبدیلی اور اس کا مسلسل جائزہ ایک اچھے نظام تعلیم کی خصوصیت ہے۔ ایک گھسا پٹا نصاب جو برسہا برس سے پڑھایا جا رہا ہو کبھی نتیجہ خیز نہیں ہوتا۔ علوم میں ترقی، حالات کی تبدیلی اور ماحول کا تغیر قومی و ملی تقاضے اور گرد و پیش کے سیاسی، معاشرتی، معاشی اور استراتیجی موثرات کا جائزہ داخل نصاب نہ ہو تو وہ تعلیم نہیں نا تعلیم ہے۔ تعلیم کو حالات و ماحول سے متعلق رہنا کتنا ضروری ہے اس کا احساس مغربی ماہرین تعلیم میں بھی شدید ہے۔ مغرب میں نصابی تبدیلیاں آئے دن ہوتی رہتی ہیں۔ نئے نئے علوم متعارف کرائے جا رہے ہیں لیکن تیسری دنیا کے لوگ ذہنی طور پر مفتوح اور مفلوج ہونے کی وجہ سے محض نقل پر اکتفا کرتے ہیں۔ تعلیم کی دنیا میں تبدیلیوں کو اپنے ماحول کے تناظر میں دیکھنے اور اپنے قومی و ملکی تقاضوں سے ہم آہنگ کرنے میں ناکام رہتے ہیں۔ عالمی تبدیلیوں کے پس منظر میں تعلیم کے سلسلے میں جو احساس ہے اس کا ایک نمونہ ملاحظہ فرمائیے:

"There is great need to pay attention to

the actual curriculum in schools today. In the west there has been a move towards more alternative style of education. However, most alternative schools mainly adress the mode of teaching - the style in which the curriculum is presented. This is extremely important: however, there is relatively little change in what is being taught. Many in the field of enviroental education have begun to address this issue, however we must extend the analysis to all areas, including history, biology, arts and languages. We must make room in education once again for the fundamentals of life: How to get along with others, respect and trust oneself, survive and prosper using primarily local resources, maintain cultural integrity and honour diversity(۳۰)

ہمارے ہاں جب تک نصاب کی تیاری میں اپنی ضرورتوں کے ساتھ مذکورہ عوامل کا ادراک نہیں کیا جائے گا اس وقت تک ہم تعلیم سے فوائد حاصل نہیں کر سکیں گے۔

عمرانی علوم کی تنقیدی تدریس

طبعی علوم میں مغرب نے بے پناہ ترقی کی ہے، اس سے استفادہ بے حد ضروری ہے۔ اس کا تہذیبی و کلامی اثر شاید اتنا نہیں لیکن حیاتیاتی، معاشرتی اور نفسیاتی علوم کے کئی پہلو ایسے ہیں جنہیں جوں کا توں پڑھانا درست نہیں لہذا ان کا تنقیدی جائزہ از بس ضروری ہے۔ استاد کو اسلامی تہذیبی نقطہ نظر معلوم ہونا چاہیے۔ قرآنی

تعلیمات سے آگاہی کے بغیر اور اسلامی نقطہ نظر کے ادراک سے محروم ہو کر ان علوم کا پڑھانا نئی نسل کے قتل کے مترادف ہے۔ لیکن جہاں سب سے زیادہ خطرہ ہے وہ عمرانی علوم ہیں۔ فلسفہ، تاریخ، علم المعاشرت، علم الانسان، سیاست، معاشیات اور نفسیات وغیرہ۔ یہ تمام علوم تعبیری (Interpretive) ہیں مثلاً تاریخ عالم میں مغرب کی مرکزیت ایک مسلمہ ہے۔ مغربی اقوام کی برتری فلسفہ تاریخ کا سنگ بنیاد ہے۔ علم المعاشرت اور علم الانسان میں بھی تمام اصول و کلیات مغربی تہذیب کے تجربے کی روشنی میں مرتب کیے گئے ہیں۔ تین چار صدیوں میں جو فکر پروان چڑھا ہے اس میں خدا کی کوئی حیثیت نہیں، انفرادیت پسندی، مثالیت، ثبوتیت، افادیت، وجودیت اور تاریخت جیسے نظریات نے مغرب کے تہذیبی رویوں کو متعین کیا ہے۔ علمی تحقیق کے نام پر مخصوص تہذیبی نظریات کو فروغ دیا گیا ہے جن کا مقصد صرف تہذیبی غلبہ ہے۔ اس لیے ناگزیر ہے کہ ہم اپنے نصاب خود مرتب کریں اور مغرب کے تہذیبی تجربے کو تنقیدی نقطہ نظر سے پڑھائیں۔ اپنے تہذیبی ورثے کو عمدہ زبان و محاورے میں مرتب کریں۔ تاکہ ہمارا طالب علم اسلامی اور مغربی اقدار و نظریات کا تقابل کر سکے اور اپنی اقدار کا بہتر فہم حاصل کر کے ایک با اعتماد شہری کے طور پر نشو و نما پائے۔

ملی تشخص

مغربی فکر بنیادی طور پر قوم پرستی پر مبنی ہے، ہمیں اس کی خرابیوں کا علمی تجزیہ کر کے اپنے ملی تشخص کو نمایاں کرنا چاہیے۔ خوش قسمتی سے اقبال نے اس پر خوبصورت لکھا ہے۔ اسے مختلف نصابی مضامین میں شامل کرنا چاہیے۔ اقبال کو صرف

اردو ادب کے حوالے سے ہی نہ پڑھا جائے کیونکہ اس حوالے سے لوگ اکثر اوقات اس کے پیغام کی روح تک نہیں پہنچ پاتے۔ اقبال فکر اسلامی کا پیغامبر اور مغربی فکر کا نقاد ہے۔ مسلم فلسفہ و علم کا ام، مغرب کی فلسفیانہ روایت اور قرآن و سنت کے گہرے ادراک کے بغیر اقبال کو سمجھنا مشکل ہے۔ لہذا اقبال کو اردو، فارسی اور فلسفہ کے علاوہ اسلامیات، تاریخ اور سیاسیات کے نصابات میں بھی شامل ہونا چاہیے۔

مغربی تہذیب کا تنقیدی جائزہ

مغرب میں اسلام اور اس کے مختلف پہلوؤں پر جتنا لکھا جا رہا ہے یہاں اس کا عشرِ عشر بھی مغرب کے بارے میں نہیں لکھا جا رہا۔ مغربی تہذیب کے اتنے پہلو ہیں جو علمی تنقید کے محتاج ہیں مگر ان کی طرف ہماری توجہ کم ہے۔ ہماری جامعات میں اس موضوع کے کسی پہلو پر کوئی تحقیقی تنقیدی کام شاید ہی ہو رہا ہو۔ ضرورت اس امر کی ہے کہ علامہ اقبال، سید مودودی، سید ابوالحسن علی ندوی، پروفیسر اسماعیل فاروقی، محمد قطب اور حسین نصر کی بحثوں کو آگے بڑھایا جائے۔ ہم صرف مغرب کے افکار کے مبلغ یا ناقد نہ ہوں بلکہ دیانتداری سے علمی اسلوب میں یہ ثابت کریں کہ مغربی تہذیب اپنی بعض ظاہری خوبیوں اور کامیابیوں کے باوجود روحانی طور پر انسانیت کے لیے مہلک زہر ہے۔ مغربی تہذیب کا جائزہ لیتے ہوئے اقبال چھٹے خطبے میں کہتے ہیں:

عالم انسانی کو آج تین چیزوں کی ضرورت ہے۔ کائنات کی روحانی تعبیر۔ فرد کا روحانی استخلاص اور وہ بنیادی اصول جن کی نوعیت عالمگیر ہو اور جن سے انسانی معاشرے کا ارتقاء روحانی اساس پر ہوتا رہے (۳۱)۔ یقین کیجیے آج انسان کے

اخلاقی ارتقاء میں یورپ سے بڑھ کر رکاوٹ اور کوئی نہیں۔ اس کے برعکس مسلمانوں کے نزدیک ان کے بنیادی تصورات کی اساس چونکہ وحی و تنزیل پر ہے جس کا صدور ہی زندگی کی انتہائی گہرائیوں سے ہوتا ہے لہذا وہ اپنی ظاہری خارجیت کو ایک اندرونی حقیقت میں بدل دیتی ہے۔ ہمارے لیے تو زندگی کی روحانی اساس ایمان و یقین کا معاملہ ہے جس کی خاطر ایک غیر تعلیم یافتہ مسلمان بھی برضا و رغبت اپنی جان تک قربان کر سکتا ہے۔ (۳۲)

گفتگو کے کئی اور پہلو بھی ہو سکتے ہیں مگر میں اسی پر اکتفا کرتا ہوں:

بحرفے می تو اں گفتن تمنائے جہانے را

من از ذوق حضورِ طولِ دادم درستانے را

حواشی

- ۱۔ تشکیل جدید الہیات ۱۹/
- ۲۔ ایضاً/ ۱۵
- ۳۔ ایضاً/ ۱
- ۴۔ المومنون/ ۱۱۵-۱۱۶
- ۵۔ القیامہ/ ۳۶
- ۶۔ الدخان/ ۳۸-۳۹
- ۷۔ آل عمران/ ۱۹۱-۱۹۰
- ۸۔ فاطر/ ۱
- ۹۔ تشکیل جدید الہیات اسلامیہ/ ۱۶
- ۱۰۔ العنکبوت/ ۱۹-۲۰
- ۱۱۔ تشکیل جدید الہیات اسلامیہ/ ۱۶
- ۱۲۔ النور/ ۴۴
- ۱۳۔ فتح الباری ۵/۱۷
- ۱۴۔ النساء/ ۱۶۳
- ۱۵۔ ہود/ ۱

-
- ۱۶۔ الشعراء/۱۹۲-۱۹۶
- ۱۷۔ الحجج/۹
- ۱۸۔ النجم/۳-۴
- ۱۹۔ المائدہ/۳
- ۲۰۔ موطاء، کتاب حسن الخلق، باب ما جاء في الحياء/۱/۹۰۴
- ۲۱۔ بخاری، کتاب الادب، باب الحياء/۷/۱۰۰
- ۲۲۔ Islam at the cross Road/41
- ۲۳۔ ایضاً
- ۲۴۔ ایضاً
- ۲۵۔ Aziz Chaudhri, Rethinking globalization /135.
- ۲۶۔ Ibid 136
- ۲۷۔ Ibid
- ۲۸۔ Neo-liberalism, Global capitalism and Educational change/42
- ۲۹۔ ایضاً
- ۳۰۔ Helena norberg-hodge, Modern Education:Increasing knowledge or ignorance/16
- ۳۱۔ تشکیل جدید الہیات/۲۷۶
- ۳۲۔ ایضاً
-

مآخذ و مصادر

عربی اردو

- ۱۔ قرآن کریم مترجم مولانا فتح محمد جالندھری
- ۲۔ بخاری، محمد بن اسماعیل، الجامع الصحیح، دار السلام ریاض
- ۳۔ عسکری، محمد حسن، کلیات سنگ میل، پبلیکیشنز لاہور
- ۴۔ العسقلانی، ابن حجر، فتح الباری، بولاق
- ۵۔ مالک بن انس، الموطا، دار السلام ریاض
- ۶۔ ندوی، ابوالحسن علی، انسانی دنیا پر مسلمانوں کے عروج و زوال کا اثر، مجلس نشریات اسلام، کراچی
- ۷۔ نیازی، سید نذیر، مترجم، تشکیل جدید الہیات، بزم اقبال لاہور

انگریزی

- 1- Aziz, Chawdhari, Rethinking Globalization
- 2- Dave Hill, New liberalism. Global capitalism, Educational change in critical Education.
- 3- Helena Norberge. Hodge, Modern Education increasing knowledge or ignorance, in Rethinking Education

www.KitaboSunnat.com

دعوتِ اکیڈمی کے اغراض و مقاصد

- ☆ دعوت و تبلیغ کے میدان میں تعلیمی، تربیتی اور تحقیقی پروگراموں کی منصوبہ بندی کرنا اور انہیں فروغ دینا۔
- ☆ مساجد کے ائمہ اور دیگر شعبہ ہائے زندگی سے تعلق رکھنے والے افراد کے لیے تربیتی پروگرام تیار کرنا۔
- ☆ دعوتی میدان میں اسلامی لٹریچر کی تیاری اور اس کو پھیلانے کے لیے مناسب منصوبہ بندی۔
- ☆ دعوتی نقطہ نظر سے سمعی و بصری پروگرام تیار کرنا۔
- ☆ ملک کے اندر اور باہر دعوتِ اسلامی کے مقاصد رکھنے والے دیگر اداروں کے ساتھ تعاون اور رابطہ۔
- ☆ خط و کتابت کے ذریعہ عوام الناس تک دین کی دعوت پہنچانا۔
- ☆ دعوت و تبلیغ کا ایک بین الاقوامی معلوماتی مرکز قائم کرنا۔
- ☆ اکیڈمی کے پروگرام کو آگے بڑھانے کے لیے علاقائی مراکز قائم کرنا۔



دعوتِ اکیڈمی
بین الاقوامی اسلامی یونیورسٹی